

Xroon sa'o dikjin Pedro

Pedro rua'an juajna ngain kain chujni judío te'a ngain nunthe'e

1 ¹Ja'an Pedro na, thi kuinchie'e Jesucristo ixin tsji'an juajnee. Kjin na xroon jil'i ixin ja'a ra xro judío ra xro te'a ra ngain nunthe'a ra ko dithikaon ra Jesucristo, ja'a ra xro te ra ngain nunthe Ponto, nunthe Galacia, nunthe Capadocia, nunthe Asia, ko nunthe Bitinia. ²Ndo Dio Ndudaa ná kuinchia'a ra ndo are xra xru'in be'e. Ko Espíritu Santo ubincherua ansean ra ixin sinche'e ra thi thetu'an Jesucristo, ko kain thi jian'a binche'e ra uxenga 'na kunixin jnii Jesucristo. Ko Ndo Dio anto sinthanchaon ra ko ruchjaa ra thi chrjuin tsunu'e ngain ansean ra.

Thi chunthia ná ngain Ndo Dio xru'in ncha'on tsjexin

³Ja'an ná sunthusaye'e ná Ndo Dio, Ndudee Ncha ná Jesucristo ixin Ndo Dio kuiakunuaa ná ndo ko binthakjan ná ndo inaa chujni narua ixin binchexechon ndo Jesucristo. Mexinxin chunthia ná ixin sunthechon ná ngain je'e kainxin ncha'on. ⁴Ko Ndo Dio ruchjaa ná ndo thi binthakininxin

ná ndo ko jithenchji'an ndo nthi'a ngajni, ko mee ruxanthe'a, chro'a tsumeko ko ruxenthe'a inchin tsjo. ⁵Ko ixin ja'a ra chunthia ra ngain Ndo Dio, mexinxin je'e ndo jinda ra ndo kunixin juachaxiin ndo ko kain thi nche'e ndo ixin ja'a ra ruxethja ngain thi ncha'on are uchiao ndatsjexin nunthe.

⁶Mexinxin jai ja'a ra anto cha'a ra, maski ngain ncha'on te'i rugunda sathu'e ra tsjé thi anto tangi thetu'an ra. ⁷Ixin thi chunthia ra ngain Jesucristo, mee inchin chia oro ixin che chia ngakjan xru'i ixin jaña turua ko xraago thi juxon chia oro. Ko thi chunthia ra icha turenthe ke oro, thi ndathjexin. Mexinxin rugunda anto tangi tsu'an ra ixin tsujian ra ngathexin kon Jesucristo, ko ja tsixi'an ra kain thi tangi, jikininxin ra ixin Jesucristo runichja jian ixin ja'a ra ko tsusaya'a ra are je'e tsii inaa.

⁸Ja'a ra thjue'e ra Jesucristo maski bikon'a ra, ko maski jai dikon'a ra aro dithikaon ra ngain je'e. Ko anto cha'a ra ngain ansean ra ko dinchi'a ra kexreen rundachro ra ixin anto cha'a ra ⁹ixin ja'a ra unu'a ra ixin sinthechunda ra thi chunthia ra,

ko mee thi rukjan ra inaa chujni narua.

¹⁰Are sa'o, ni bagayée juajnee Ndo Dio anto kjuee nā ngain Xruen ndo ixin rukinxin nā kexreen jai ja'a ra kjan ra inaa chujni narua, ko banichja nā ixin kexreen Ndo Dio runthanchaon ra jai. ¹¹Ko Espiritue Cristo binchenu'e ni bagayée juajnee Ndo Dio ixin thi tangi ruku'en Cristo are rukii, kuthejan rugayee jié juasaaya. Ko ni bagayée juajnee ndo anto binao nā rukunu'e nā ixin kensen thi Cristo ko kesa rukii. ¹²Aro Ndo Dio binchenu'e kain ni bagayée juajnee ndo ixin thi banichja nā je'a ixin je'e nā, je'e nā banichja nā ixin ja'an ná. Ko juajna banichja nā, mee xraje'o thi jian juajnee Jesucristo kjuagua ná chujni nichja kunixin juachaxiin Espíritu Santo juixin ngajni. Ko ji'i kain ángel binao runthegikon.

Kjan ra jian chujni ko inche'a ra thi jian'a

¹³Mexinxin, tsjé'e ra jian ko xraxaon ra jian thi sinche'e ra, ko jaña nchao sinche'e ra juxon thi jian. Ko je'o chunthia ra ngain Ndo Dio ixin je'e ndo sinthanchaon ra ndo ngain thi ncha'on are Jesucristo tsii inaa. ¹⁴Dithikaon ra thi ndachro Ndo Dio inchin chjan jian dithikaon xan ngain ni ndu'e xan. Ko inche'a ra thi jian'a bakiaku'en nthau'a ra are xra bechunxin'a ra Ndo Dio. ¹⁵Mexinxin inche'a ra thi jian'a

ixin ja'a ra ubachrjende'e ra thi jian'a ixin Ndo Dio, ndo kuinchia'a ra ko xru'in thi jian'a jii ngain anseen ndo ¹⁶inchin ndachro ngain Xruen Ndo Dio: “Thinthu'e ra kain thi jian'a ixin ja'an xru'in thi jian'a jii ngain ansenna.”

¹⁷Ndo Dio nche'e jie ngain thi nche'e chujni, ko je'e thinchie'a chujni sue'en jie. Ko ja ndachro ra ixin Ndo Dio mee thi Ndudaa ra, rugunda ruxragu'en ra ndo kainxin ncha'on sinthe ra ngain nunthe ji'i. ¹⁸Ko ja'a ra jian nu'a ra ixin Ndo Dio ikuanchrjanda'a ra xrarunche'e ra thi xru'in xree, inchin thi binthakua'an ra ni ndo dachri'a ra xrachrjen. Ko kai nu'a ra ixin thi jian'a binche'e ra xengaxin'a 'na kunixin thi nchao ndatsjexin, inchin chia oro o chia plata ¹⁹ixin xengaxin 'na kunixin jnii Jesucristo, thi anto renthe. Are Cristo be'en ngain ntho cruz, kundusen inchin naa kuleko thjua ko xru'in thi beni'i ba. ²⁰Ko icha sa'o ke rukunchjian nunthe, Ndo Dio undachro ndo ixin Cristo jaña ruku'en. Ko ngain ncha'on te'i, are uchiao undajithjexin nunthe, je'e xraago ixin kjuengijna ra ja'a ra. ²¹Ko ixin Jesucristo ja'a ra dithikaon ra Ndo Dio, thi binchexechon Cristo ko binchesaye'e ndo. Mexinxin chunthia ra ko techu'en ra thi ruchjaa ra Ndo Dio.

²²Ixin juachaxiin Espíritu Santo, ja'a ra dithikaon ra thi ndua juajnee Ndo Dio, ko mee bincherua ansean ra. Ko jaña

ruthjue'e ra kain chujni chunthia Jesucristo, ko ngain ansean ra sachrjexin thi anto ruthjue'e choo ra. ²³Ja'a ra kjan ra guan ra inaa, aro ije'a ngain ni ndui ra, ni ndade'en. Ja'a ra guan ra inaa ixin juajnee Ndo Dio, ndo jichon, ko juajna mee tunchrje'en kainxin ncha'on. ²⁴Ixin ngain Xruen Ndo Dio ndachro:

Kainxin chujni je'o inchin naa ka,
ko kain thi chrjuin banche'e na, mee inchin tsju'e ka.
Ka ndaxema ka, ko tsju'e ka ndadingo tsjo;

²⁵ aro juajnee Ndo Dio tunchrje'en kainxin ncha'on.

Ko juajna ji'i thi jian juajna xragu'a ra.

2 ¹Mexinxin, rugunda thinthu'e ra kainxin thi jian'a inchin thi ncheye'e ra chujni, thi xraa chrjuin nche'e ra ixin je'o dikon chujni aro ndua'a, thinthu'e ra juachjue'e ko kain thi chijni ndua'a thekin chujni.

²Nche'e ra inchin chjan nandaa tunkji'i; thjee ra thi ndua juajnee Ndo Dio inchin je'e xan thjee xan tsjin. Ja jaña sinche'e ra, juajna mee sinthasuji ra ko rukjan ra inaa chujni narua. ³Ko ji'i tu'en ixin ubatsuan ra Ndo Dio, ndo, jaan, jian ndo.

**Jesucristo inchin
naa xro jichon**

⁴Jesucristo, je'e inchin naa xro jichon, thi xro ndachro

chujni ixin xru'in xree xro, aro ngathexin kon Ndo Dio xro ji'i jian xro ko anto renthe xro. Mexinxin ja'a ra, are kunchie'en ra ngain Jesucristo, ⁵kai kjan ra inchin xro ji'i. Mexinxin tanchrjanda ra ixin Ndo Dio sinthagunda ra ndo ixin sinchechjian ndo naa ningue ndo ko rukjan ra tsje daana thi je'e ndo kuinchie'e ndo. Ko ixin Jesucristo ja'a ra nchao sinchendusen ra thi jian nche'e ra ngain ndo ko je'e ndo sayée ndo thi ja'a ra nche'e ra. ⁶Ko jaña ndachro ngain Xruen Ndo Dio:

Ja'an tsiin ngain rajna
Jerusalén thi xro icha suji ke'e nchia, ko xro mee naa xro ja'an kuinchiaa ko anto renthe xro.

Ko kain chujni ruchunthia ngain xro mee xru'in ncha'on satho na juasuaxin.

⁷Ja'a ra xro dithikaon ra, nu'a ra ixin xro mee atho renthe xro, aro ixin chujni dithikaon'a, diku'en thi ndachro ngain Xruen Ndo Dio:
Thi xro ndachro ni thethe nchia ixin xru'in xree xro, xro mee bige'e xro icha renthe ke kain xro.

⁸Ko kai ndachro ngain Xruen ndo:

Xro ji'i thi tunthengixin chujni, ko ncheganka na.
Ko je'e na tunthengixin na ixin dithikaon'a na thi jian juajna, ko ujañaa bikininxin tsu'en na.

Chujni rajnee Ndo Dio

⁹Aro ja'a ra juxon chujni Ndo Dio kuinchie'e, ko ja'a ra danee ndo, ni sinchesaye'e thi rey; ko ja'a ra inchin rajnee Ndo Dio thi je'e binchenaon. Ko jaña ja'a ra rundache ra icha chujni thi jian nche'e Ndo Dio, ndo bayaxin ra ngain thi naxin xe'e thi binthe ra ixin jai te ra ngain xruii ndo, thi chrjuin dingasaan. ¹⁰Are icha sa'o ja'a ra kjui'a ra chujni rajnee Ndo Dio, aro jai ja'a ra uchujni rajnee ndo. Kai are icha sa'o ja'a ra xru'in kensen bakiakunua'a ra, aro jai Ndo Dio thiakunua'a ra ndo.

Nche'e ra inchin jikininxin nche'e naa ni nche'e xree Ndo Dio

¹¹Ja'a ra xro choo ná, xro anto thjua'a ra, rinichja ngajin ra inchin chujni te'a ngain nunthe'e ko nchiunchjan tedathuxin na, nthatsa'an ñao ra nche'a ra thi jian'a thiaku'en nthau'a ra ixin thi jian'a mee rinao sinchetjaan ansean ra. ¹²Ja'a ra tjaago ra thi jian nche'e ra ngayee kain chujni dithikaon'a Ndo Dio. Ixin maski chujni chrjuin'a runichja ixin ja'a ra, je'e na sikon na thi jian tenche'e ra ko sinchesaye'e na Ndo Dio ngain thi ncha'on are je'e ndo sinche'e ndo jie ngain kain chujni.

¹³Ko ixin dithikaon ra Ncha ná Jesucristo, rugunda dithikaon ra kain chujni chunda juachaxin

thetu'an nthi'i ngata'a nunthe inchin xi rey, thi hetu'an ko thi chunda icha jie juachaxin. ¹⁴Kai dithikaon ra kain ni hetu'an rua'an xi rey ixin je'e na nche'e na jie ngain chujni nche'e jian'a ko tsexruxi'in na thi chujni nche'e jian. ¹⁵Ixin Ndo Dio rinao ndo ixin ja'a ra jian sinche'e ra, ko thi jian sinche'e ra tsejexin ra ru'a kain chujni xru'in nu'e ko nichjakua.

¹⁶Ja'a ra ije'a inchin chujni hetu'en thi jian'a ixin ja'a ra nche'e ra xree Ndo Dio, ko maski jaña xraxaon ra, ji'i ruchro'a ixin nchao sinche'e ra thi jian'a thiaku'en nthau'a ra. ¹⁷Chunde'e ra juasaaya kain chujni. Thjue'e ra kain ni choo ná ni chunthia Ndo Dio, ko chunde'e ra jie juasaaya ngain Ndo Dio, ko dithikaon ra thi hetu'an xi rey.

Thi tangi ku'en Jesucristo

¹⁸Ja'a ra, xro nche'e ra xree naa xi najni, rugunda dithikaon ra kain thi hetu'an xa, ko jeo'a dithikaon ra xi najni jian nche'e, kai dithikaon ra xi najni chrjuin'a nche'e. ¹⁹Ixin Ndo Dio nchenaon chujni thixi'in thi chrjuin'a nchekao na maski je'e jian nche'e xree na. ²⁰Aro ja chrujan ra tedatho ra tangi ixin thi jian'a binche'e ra ko maski thixi'an ra, xru'in jian tenche'e ra. Aro ja chrujan ra jinthagatho ra na tangi, maski ja'a ra jian binche'e ra, Ndo Dio sinthanchaon ra. ²¹Ndo Dio

binthakininxin ra tsu'an ra thi tangi ku'en Jesucristo ixin je'e tsjé thi tangi bathu'e ixin ja'a ra, ko jaña'a je'e tjagu'a ra kexreen sinche'e ra kai. ²² Jesucristo xru'in jian'a binche'e ko xru'in ncha'on bincheye'e chujni. ²³ Ko are chujni bandache na jian'a, je'e bagathe'a ngain na kunixin thi jian'a. Ko are banchegetan na tangi, je'e banchexraon'a na ixin runchegatho na tangi kai. Icha jian je'e bakinthu'e kain ngaa raa Ndo Dio, ndo nche'e jje inchin jikininxin. ²⁴ Kainxin thi jian'a bintho'o ná, Jesucristo ukjuenga 'na are benganito ngain ntha cruz; ko jaña'a ja'an ná nchao ruginthu'e ná kain thi jian'a ko je'o thi jian runtho'o ná. Ko je'e bikaon ko tangi ku'en ixin jaña'a ja'an ná kuxruaan ná. ²⁵ Are icha sa'o ja'a ra bakji ra inchin thi kuleko digichrue, aro jai ukjan ra ngain Jesucristo ko je'e daku'an ra inchin naa thi thingaria kuleko ko thjengijna ra.

**Thi rugunda sinche'e
ni teka'o choo**

3 ¹ Kai ja'a ra xro nchrii ra, are usinthe'ko'o ra xixi'a ra, dithikaon ra thi tsetu'an ra xa, ixin ja xradithikaon'a xa juajnee Jesucristo, je'e xa sithikaon xa ixin thi jian sinche'e ra ko rugunda'a tsjagu'e ra xa ² ixin je'e xa sikon ra xa inchin naa nchrii jian nche'e ko nchesaye'e nchra Ndo Dio. ³ Ko thi

chrjuinxin te ra, sikon'a ni je'o ngama ra ixin dinchejjin jaa ra anto najni, o ixin tethia ra chia oro o ixin tenga'a ra luntho anto renthe. ⁴ Icha jian thi chrjuin te ra mee thi chrjuin juaxraxaon se'e ngain ansean ra ko xru'in ncha'on tsjexin. Ko mee ruchro ixin ja'a ra naa nchrii chrjuin nu'e ko jian nche'e nchra, ko ji'i anto renthe ngathexin kon Ndo Dio. ⁵ Ixin are usee, kain nchrii bechunthia ngain Ndo Dio, jaña'a chrjuin banche'e nchra, ko bakjaago nchra thi chrjuin bagithikaon nchra xixi'i nchra. ⁶ Jaña'a binche'e Sara ixin bithikaon nchra Abraham. Ko Sara banchegi'in Abraham, "suixin nchana." Ko ja'a ra rukjan ra inchin xe'en Sara ja sinche'e ra thi jian ko xru'in ruxragu'en ra.

⁷ Kai ja'a ra, xro xixi'i nchra, rugunda chrjuin thinxi'in ra nchra ko chunde'e ra nchra juasaaya inchin jikininxin nchra ixin je'e nchra maski suji'a nchra aro Ndo Dio kai ubinche'kininxin nchra ixin kjan nchra inaa chujni narua thi xru'in ncha'on tsjexin, jaña'a inchin kjan ra ja'a ra. Ko ja jaña'a sinche'e ra, Ndo Dio, jaan, tsi'in ndo thi ja'a ra sanchie'e ra ndo.

**Thi rugunda sinche'e chujni
chunthia Jesucristo**

⁸ Ko rugunda xraje'o juaxraxaon ruchunda ra kain ra, ko thiakunue'e choo ra,

ko thjue'e choo ra xraa nakua nduda'a ruchunda ra. Thjengijna ra chujni ko jian dakji'o ra na. ⁹Thjengexin'a ra thi jian'a nche'e chujni ngajin ra, kai thjengexin'a ra thi jian'a nichja na ngajin ra. Icha jian danchie'e ra Ndo Dio sinchenchaon na ixin je'e ndo kuinchia'a ra ndo ixin sinthanchaon ra ndo. ¹⁰Ixin ngain Xruen Ndo Dio ndachro:

Thi chujni ngain anseen dachrxexin ixin rinao se'e jian ko sikon chrjuin sathu'e kain ncha'on tsii, rugunda tsangi runichjakua'a thi jian'a,

ko runichja'a thi je'a ndua.

¹¹ Rugunda isinche'a thi jian'a ko sinche'e je'o thi jian; ko tsjee kexreen tsunu'e chrjuin ngain anseen, ko jamee sinche'e kainxin ncha'on.

¹² Ixin Nchaa ná tsje'e ko jinda chujni nche'e jian ko je'e thi'in are nichjee na, aro kain thi chujni nche'e jian'a, Nchaa ná tuñao ngain na.

¹³ ¿Kensen sinche'e jian'a ngajin ra, ja kainxin ncha'on sinche'e ra thi jian? ¹⁴Aro anto chrjuin ja tangi tu'an ra ixin nche'e ra thi jian. Xru'in kensen xragu'en ra ko tanchrjanda'a ra ixin se'e juaxraon ngajin ra.

¹⁵ Icha jian nchesaye'e ra Cristo ngain ansean ra ixin je'e Nchaa ná, ko kain ncha'on tunu'a ra jian ke'e sathu'e ra ngain kain

chujni sanchangi'a ra ko chrjuin dathe'e ra na ko duñaunkua'a ra ngain na, are sanchiangi'a ra unda chunthia ra Cristo.

¹⁶ Ko jañaa nche'e ra thi jian ko tunu'a ra chrjuin ngain ansean ra ixin jamee kain chujni nichja jian'a ixin ja'a ra xro chunthia ra Cristo, je'o na tsusuee na ixin thi je'e na nichja na. ¹⁷Icha jian dathu'e ra thi tangi ixin tenche'e ra thi jian, ja Ndo Dio jañaa dajon ndo juachaxin, ke tedathu'e ra thi tangi ixin tenche'e ra thi jian'a.

¹⁸ Ixin Cristo be'en ko kjuenga 'na nakua nthi'a thi jian'a ja'an ná ntho'o ná. Cristo xru'in jian'a binche'e, aro je'e tangi ku'en ixin ja'an ná xro ntho'o ná jian'a, ko jañaa bintahachan ná ngain Ndo Dio. Ko nthau'e Cristo tangi ku'en ko be'en, aro ixin Espiritu, je'e kjan xechon.

¹⁹ Ko ixin Espiritu ji'i, je'e kjui ngain thi biaxi'in kain espiritue ni ndadige'en ixin bindachro ixin ubacha. ²⁰ Ko espíritu te'i, kjui espiritue ni bithikaon'a Ndo Dio ngain nchauen Noé.

Are Noé binchekhjian arca, Ndo Dio chu'en ixin kain chujni rugithikaon na, aro bithikaon'a na ko je'o jni chujni bixi'in na ngain arca ko ben'a na. ²¹ Ko jinda mee ruchro thi digithe ni jai; ko thi digithe ni jai mee je'a ixin dantsje'e kitja ngama nthau'a ná. Ji'i ruchro ixin kjuathexin ná Ndo Dio ixin jian sunthe ná ngathexin kon

ndo ixin ja'an ná ukjan ná inaa chujni narua ixin Jesucristo xechon, ²²ko je'e sakuajiin nthi'a ngajni ko tabe'e ngain rajianxiin Ndo Dio ko je'e thetu'en kain ángel ko kain thi thetu'an ko chunda juachaxin nthi'a ngajni.

**Suntho'o ná inchin
Jesucristo kjuague ná**

4 ¹Jaña, inchin anto tangi ku'en Jesucristo ngain nthau'e, jaña ja'a ra kai xraaon ra ixin rugunda setan ra tangi. Ixin thi chujni detan tangi ngain nthau'e ixin chunthia ngain Jesucristo, chujni mee inche'a thi jian'a, ²ko kain ncha'on xra se'e nã ngain nunthe ji'i je'o sinche'e nã thi rinao Ndo Dio, ko isinche'a nã thi jian'a rinao nthau'e nã. ³Ja'a ra anto see binche'e ra thi nchexruxi'in kain chujni dithikaon'a Ndo Dio ixin anto banche'e ra thi jian'a bakiaku'en nthau'a ra, bakuan ra, bakiin ra kiai ixin banchexin ra tsjé thi jian'a, ko thi icha jian'a banche'e ra ixin banchesaye'e ra diuchjan dikunchjianxin xro o nthaa. ⁴Ko jai kain chujni bakuanko'o ra ko bakato ra ixin banche'e ra thi jian'a, je'e nã thinxin'a ná unda ja'a ra inche'a ra kain yaa, mexinxin nichja nã jian'a ixin ja'a ra. ⁵Aro je'e na rundachro nã thi binche'e nã ngain Ndo Dio, ndo sinche'e jie kain chujni xrajichon ko kain chujni undabe'en. ⁶Mexinxin

Cristo kjuague chujni undabe'en thi jian juajna ixin kuthimejan Ndo Dio sinche'e jie ngain nã inchin due'en jie kain chujni ko espiritue nã se'e ngain ndo.

⁷Ujitunchiaon ncha'on ndatsjexin kainxin thi jii. Mexinxin xraaon ra jian kain thi nche'e ra ko nichje'e ra Ndo Dio kain ncha'on. ⁸Ko thi icha rugunda sinche'e ra, mee thi anto ruthjue'e choo ra ixin thi thjue'e choo ni, ji'i nchetjaaña tsjé thi jian'a nche'e ni. ⁹Are chujni siji nchiandui ra, chrjuin dayé'e ra nã ko nichjakua'a ra ixin je'e nã. ¹⁰Ndo Dio chjaa ra jejee xra ixin tsjengijna choo ra. Ko thi xra bithuanxin ra sinche'e ra, jian nche'e ra xra. ¹¹Ja chrujan chujni nichja, ncho nichja inchin ndachro juajnee Ndo Dio; ko thi sinche'e xra, ncho nche'e xra kunixin juachaxin bayéxin ngain Ndo Dio. Ko kain thi jian sinche'e ra, nche'e ra ixin tsusaye'e Ndo Dio ixin thi binche'e Jesucristo, ko je'e jikininxin ixin kain chujni sinchesaye'e ko jikininxin kain juachaxin kainxin ncha'on. Jamee tsu'en.

**Thi tangi tu'en chujnii
Jesucristo**

¹²Kain ra xro choo ná, xro anto thjua'a ra, xraon'a ra are anto tangi tedathu'e ra ixin jaña tu'en kain chujni chunthia Jesucristo, ko xraon'a ra ixin thi jitu'an ra ixin je'a thi xrana'a tu'en chujni inchin ja'a ra. ¹³Icha jian cha'a

ra are tsu'an ra thi anto tangi, inchin ku'en Jesucristo ixin jaña'aa icha rucha'a ra are sikon ra tsii Jesucristo inaa kunixin thi chrjuin ko jié juachaxiin. ¹⁴Anto chrjuin ixin ja'a ra are chujni chrjuin'a nichja na ixin chunthia ra Jesucristo! ixin Espíritu Santo, thi anto jian, jii ngajin ra. Ko je'e na nichja na jian'a ixin Espíritu Santo, aro ja'a ra tenchesaye'e ra Espíritu. ¹⁵Ko ja chrujan ra sathu'e ra tangi, je'a ixin gu'en ra naa chujni, o ixin kue'e ra, o ixin anto jian'a nche'e ra o kai ixin bixinthe ra ngain chijnii inaa chujni. ¹⁶Aro ja chrujan ra tedatho ra tangi ixin dithikaon ra Cristo, tusua'a ra ixin mee, icha jian thexruxi'in ra Ndo Dio ixin dithikaon ra ngain Cristo.

¹⁷Ujuui ncha'on ixin Ndo Dio tsexi'in sinche'e jie ngain chujnii ndo, ko ja ngajin ná jithexinxin ndo jinche'e jie, ¿mee kexreen tsu'en are sinche'e ndo jie ngain chujni dithikaon'a juajnee ndo? ¹⁸Ixin ja chujni nche'e jian tangi rukjan na inaa chujni narua, ¿mee kexreen tsu'en chujni dithikaon'a ko nche'e thi jian'a? ¹⁹Mexinxin xro tedatho ra tangi ixin nche'e ra thi rinao Ndo Dio, xranche'e ra thi jian ko dakee ra ansean ra ngaa raa ndo, ndo binhthachjian ná ko nche'e ndo kain thi ndachro ndo.

**Thi rugunda sinche'e
ni daku'en ni ni'ngo**

5 ¹Nthatsaan ñao kain ni daku'en ni ni'ngo ixin ja'an kai naa chujni daku'en ni

ni'ngo xraa je'e na, ko bikon thi anto tangi ku'en Jesucristo, ko kai sari'i ngain thi chrjuin tsununxian ná Jesucristo are tsii inaa. ²Daku'en ra chujni dithikaon Ndo Dio, ni dakji ngain ningua ra, xraa ni thingaria kuleko ixin ja'a ra bitu'an ra xra ji'i. Ko nche'a ra xra ixin teditu'an ra o ixin thiaku'en ra sacha ra tumi. Icha jian nche'e ra xra ixin ngathe ansean ra sachrxexin ixin rinao ra sinche'e ra xra, ixin jaña'aa rinao Ndo Dio. ³Nche'a ra inchin chujni je'o rinao tsetu'an xraa naa xi najni. Icha nchao ja'a ra nche'e ra thi jian ixin jaña'aa tsangi na sinche'e na thi jian. ⁴Ko jaña'aa are tsii Jesucristo, thi thetu'en kain ni daku'en chujnii je'e, ja'a ra sayé'e ra naa thi anto chrjuin ko xru'in ncha'on tsjexin.

⁵Ko jaña'aa kai ja'a ra xro xan xii ra, dithikaon ra ni chunda juachaxin, ni daku'en ni ni'ngo. Kain ra rugunda sachrxexin ngain ansean ra ixin sithikaon choo ra ixin ngain Xruen Ndo Dio ndachro:

Ndo Dio tuña'o ngain chujni ta'in ñao,
aro thjengijna ndo chujni xraxaon'a ixin anto jian.

⁶Mexinxin tain'a ñao ra ko dithikaon ra thi jié juachaxin chunda Ndo Dio, ko je'e ndo sinthasaya'a ra ndo ngain ncha'on jikininxin. ⁷Thinthu'e ra ngain Ndo Dio kain juachjaon chunda ra ixin je'e

ndo kain ncha'on daku'an ra ndo.

⁸Xraxaon ra jian thi sinche'e ra ko dinthe ra suji ixin nchiijin, thi ningaku'an ra, ride'e xraa naa kuleón anto jituñao ko rithjee ba kensen nasinenxin ba. ⁹Ja'a ra dithuaxin'a ra sinthaxraon ra nchiijin, icha nchao chunthia ra jian ngain Ndo Dio, ixin ja'a ra unu'a ra ixin kain xan choo ra chunthia Jesucristo te nguii nunthe tedetan xan tangi inchin ja'a ra. ¹⁰Ko are utsjexin setan ra nchin tangi, Ndo Dio, ndo anto thikunuaa ná, ndo baya'a ra ixin sinthe ra ngain ndo kainxin ncha'on ixin chunthia ra ngain Jesucristo, je'e ndo sinthakjan ra ndo jian chujni, sinthakinxin ra ndo jian, sinthasuji ra ndo ko sinche'e ndo ixin sachrjende'a ra nthiee ndo. ¹¹Ko je'e Ndo Dio tsetu'an ndo kainxin ncha'on. Jamee tsu'en.

Pedro juexin kjin xroon ko rua'an juajna

¹²Silvano, naa xan choo ná ko chunxin xan ixin jian dithikaon xan Jesucristo, je'e xan kjuengijna na xan kjin na xroon ji'i. Ko ngain xroon ji'i ja'an rindathjo ra kexreen sinche'e ra ko tsunu'a ra ixin Ndo Dio binthanchaon ra ixin anto thjua'a ra ndo. Mexinxin thinthue'a ra nthiee ndo.

¹³Kain chujni dithikaon Jesucristo, ni te ngain rajna Babilonia, thi ni Ndo Dio kuinchie'e inchin kuinchia'a ra ndo ja'a ra, kain ni te'i rua'an ra na juajna, ko kai Marcos thi xraa xan'na. ¹⁴Chje'e choo ra juajna inchin kukuan ná xro thjue'e choo ná.

Ko kain ra xro dithikaon ra Jesucristo, Ndo Dio ruchjaa ra thi chrjuin tsunu'e ngain ansean ra. Jamee tsu'en.